

श्री त्रिपुरभैरवीसहस्रनामस्तोत्रम्

महाकालभैरव उवाच :

अथ वक्ष्ये महेशानि देव्या नाम सहस्रकम् ।
यत्प्रसादान्महादेवि चतुर्वर्गफलं लभेत् ॥1॥
सर्वरोगप्रशमनं सर्वमृत्युविनाशनम् ।
सर्वसिद्धिकरं स्तोत्रं नामः परतरः स्तवः ॥2॥
नातः परतरा विद्या तीर्थत्रातः परं स्मृतम् ।
यस्यां सर्वं समुत्पन्नं यस्यामद्यापि तिष्ठति ॥3॥
क्षयमेष्यति तत्सर्वं लयकाले महेश्वरि ।
नमामि त्रिपुरां देवीं भैरवीं भयमोचिनीम् ।
सर्वसिद्धिकरीं साक्षान्महापातकनाशिनीम् ॥4॥

विनियोग : ॐ अस्य श्रीत्रिपुरभैरवीसहस्रनामस्तोत्रस्य भगवानृषिः पंक्तिश्छन्दः
आद्या शक्तिः भगवतीत्रिपुरभैरवी देवता सर्वकामार्थसिद्ध्यर्थे जपे विनियोगः ।

ॐ त्रिपुरा परमेशानी योगसिद्धिनिवासिनी ।
सर्वमन्त्रमयी देवी सर्वसिद्धिप्रवर्तिनी ॥1॥
सर्वाधारमयी देवी सर्वसम्पत्प्रदा शुभा ।
योगिनी योगमाता च योगसिद्धिप्रवर्तिनी ॥2॥
योगिध्येया योगमयी योगियोगनिवासिनी ।
हेला लीला तथा क्रीडा कालरूपप्रवर्तिनी ॥3॥
कालमाता कालरात्रिः काली कमलवासिनी ।
कमला कान्तिरूपा च कामराजेश्वरी क्रिया ॥4॥
कटुः कपटकेशा च कपटा कुटिलाकृतिः ।
कुमुदा चर्चिका कान्तिः कालरात्रिप्रिया सदा ॥5॥
घोराकारा घोरतरा धर्माधर्मप्रदा मतिः ।
घण्टाघर्घरदा घण्टा घण्टानादप्रिया सदा ॥6॥
सूक्ष्मा सूक्ष्मतरा स्थूला अतिस्थूला सदामतिः ।
अतिसत्या सत्यवती सत्यसङ्केतवासिनी ॥7॥
क्षमा भीमा तथाऽभीमा भीमनादप्रवर्तिनी ।
भ्रमरूपा भयहरा भयदा भयनाशिनी ॥8॥
श्मशानवासिनी देवी श्मशानालयवासिनी ।
शवासना शवाहारा शवदेहा शिवाऽशिवा ॥9॥
कण्ठदेशशवाहारा शवकङ्कणधारिणी ।
दन्तुरा सुदती सत्या सत्यसंकेतवासिनी ॥10॥

सत्यदेहा सत्यहारा सत्यवादनवासिनी ।
सत्यालया सत्यसङ्गा सत्यसङ्गरकारिणी ॥11॥
असङ्गसङ्गरहिता सुसङ्गासङ्गमोहिनी ।
मायामतिर्महामाया महामखविलासिनी ॥12॥
गलदुधिरधारा च मुखद्वयनिवासिनी ।
सत्यायासा सत्यसङ्गा सत्यसङ्गतिकारिणी ॥13॥
असङ्गा सङ्गनिरता सुसङ्गा सङ्गवासिनी ।
सदासत्या महासत्या मासपाशा सुमासका ॥14॥
मांसाहारा मांसधरा मांसाशी मांसभक्षिका ।
रक्तपाना रक्तरुचिरारक्ता रक्तवल्लभा ॥15॥
रक्ताहारा रक्तप्रिया रक्तनिन्दकनाशिनी ।
रक्तपानप्रिया बाला रक्तदेशा सुरक्तिका ॥16॥
स्वयम्भूकुसुमस्था च स्वयम्भूकुसुमोत्सुका ।
स्वयम्भूकुसुमाहारा स्वयम्भूनिन्दकासना ॥17॥
स्वयम्भूपुष्पकप्रीता स्वयम्भूपुष्पसम्भवा ।
स्वयम्भूपुष्पहाराढ्या स्वयम्भूनिन्दकान्तका ॥18॥
कुण्डगोलविलासी च कुण्डगोलसदामतिः ।
कुण्डगोलप्रियकरी कुण्डगोलसमुद्भवा ॥19॥
शुक्रात्मिका शुक्रकरा सुशुक्रा च सुशुक्तिका ।



शुक्रपूजकपूज्या च शुक्रनिन्दकनिन्दका ॥20॥
 रक्तमाल्या रक्तपुष्पा रक्तपुष्पकपुष्पका ।
 रक्तचन्दनसिकांगी रक्तचन्दननिन्दका ॥21॥
 मत्स्या मत्स्यप्रिया मान्या मत्स्यभक्षा महोदया ।
 मत्स्याहारा मत्स्यकामा मत्स्यनिन्दकनाशिनी ॥22॥
 केकराक्षी तथा क्रूरा क्रूरसैन्यविनाशिनी ।
 क्रूरांगी कुलिशांगी च चक्रांगी चक्रसम्भवा ॥23॥
 चक्रदेहा चक्रहारा चक्रकङ्कालवासिनी ।
 निम्ननाभिर्भीतिहरा भयदा भयहारिका ॥24॥
 भयप्रदा भयाभीता अभीमा भीमनादिनी ।
 सुन्दरी शोभना सत्या क्षेम्या क्षेमकरी तथा ॥25॥
 सिन्दूरज्जितसिन्दूरा सिन्दूरसहशाकृतिः ।
 रक्तारज्जितनासा च सुनासा निम्ननासिका ॥26॥
 खर्वा लम्बोदरी दीर्घा दीर्घघोणा महाकुचा ।
 कुटिला चञ्चला चण्डी चण्डनादप्रचण्डिका ॥27॥
 अतिचण्डा महाचण्डा श्रीचण्डा चण्डवेगिनी ।
 चाण्डाली चण्डिका चण्डशब्दरूपा च चञ्चला ॥28॥
 चम्पा चम्पावती चोस्ता तीक्ष्णतीक्ष्णा प्रिया क्षतिः ।
 जलदा जयदा योगा जगदानन्दकारिणी ॥29॥
 जगद्वन्द्या जगन्माता जगती जगतः क्षमा ।
 जन्या जयजनेत्री च जयिनी जयदा तथा ॥30॥
 जननी च जगद्धात्री जयाख्या जयरूपिणी ।
 जगन्माता जगन्मान्या जयश्रीर्जयकारिणी ॥31॥
 जयिनी जयमाला च जया च विजया तथा ।
 खड्गिनी खड्गरूपा च सुसंगा खंगधारिणी ॥32॥
 खड्गरूपा खड्गकरा खड्गिनी खंगवल्लभा ।
 खंगदा खंगभावा च खंगदेहसमुद्भवा ॥33॥
 खंगा खंगधरा खेला खंगिनी खंगमण्डिनी ।
 शङ्खिनी चापिनी देवी वज्रिणी शूलिनी मतिः ॥34॥
 बलिनी भिन्दपाली च पाशिनी चांकुशी शरी ।
 धनुषी चटकी चर्मा दन्ती च कर्णनालिकी ॥35॥
 मुसली हलरूपा च तूणीरगणनाशिनी ।
 तूणालया मूणहरा तूणसम्भवरूपिणी ॥36॥
 सुतूणो तूण खेदा च तूणांगी तूणवल्लभा ।
 नानास्त्रधारिणी देवी नानाशस्त्रसमुद्भवा ॥37॥
 लाक्षालक्षहरा लाभा सुलाभा लाभनाशिनी ।
 लाभहारा लाभकरा लाभिनी लाभरूपिणी ॥38॥
 धरित्री धनदा धान्या धान्यरूपा धरा धनुः ।
 धुरशब्दा धुरा मान्या धरांगी धननाशिनी ॥39॥
 धनहा धनलाभा च धनलभ्या महाधनुः ।
 अशान्ता शान्तिरूपा च श्वासमार्गनिवासिनी ॥40॥
 गगणा गणसेव्या च गणांगा वागवल्लभा ।
 गणदा गणहा गम्या गमनागमसुन्दरी ॥41॥
 गम्यदा गणनाशी च गदहा गदवर्द्धिनी ।
 स्थैर्या च स्थैर्यनाशा चस्थैर्यान्तकारिणी कला ॥42॥
 दात्री कर्त्रीप्रिया प्रेमा प्रियदा प्रियवर्द्धिनी ।
 प्रियहा प्रिय भव्या च प्रियप्रेमाधिपा तनुः ॥43॥
 प्रियजा प्रियभव्या च प्रियस्था भवनस्थिता ।
 सुस्थिरा स्थिररूपा च स्थिरदा स्थैर्यबर्हिणी ॥44॥
 चञ्चला चपला चोला चपलांगनिवासिनी ।
 गौरी काली तथाच्छिन्ना माया मायाहरप्रिया ॥45॥
 सुन्दरी त्रिपुरा भव्या त्रिपुरेश्वरवासिनी ।

त्रिपुरनाशिनी देवी त्रिपुरप्राणहारिणी ॥46॥
 भैरवी भैरवस्था च भैरवस्य प्रिया तनुः ।
 भवांगी भैरवाकारा भैरवप्रियवल्लभा ॥47॥
 कालदा कालरात्रिश्च कामा काम्यायनी क्रिया ।
 क्रियदा क्रियहा क्लैव्या प्रियप्राणक्रिया तथा ॥48॥
 क्रींकारी कमला लक्ष्मीः शक्तिः स्वाहा विभुः प्रभुः ।
 प्रकृति पुरुषश्चैव पुरुषा पुरुषाकृतिः ॥49॥
 परमः पुरुषश्चैव माया नारायणी मतिः ।
 ब्राह्मी माहेश्वरी चैव कौमारी वैष्णवी तथा ॥50॥
 वाराही चैव चामुण्डा इन्द्राणी हरवल्लभा ।
 भार्गी माहेश्वरी कृष्णा कात्यायन्यपि पूतना ॥51॥
 राक्षरी डाकिनी चित्रा विचित्रा विभ्रमा तथा ।
 हाकिनी राकिनी भीता गन्धर्वा गन्धवाहिनी ॥52॥
 केकरी कोटराक्षी च निर्मासा लूकमांसिका ।
 ललज्जिह्वा सुजिह्वा च बालदा बालदायिनी ॥53॥
 चन्द्रा चन्द्रप्रभा चान्द्री चन्द्रकान्तिसुतत्परा ।
 अमृता मानदा पूषा तुष्टिः पुष्टी रतिर्धुतिः ॥54॥
 शशिनी चन्द्रिका कान्तिय्योत्स्ना श्रीः प्रीतिरंगदा ।
 पूर्णा पूर्णमृता कल्पलतिका कल्पदानदा ॥55॥
 सुकल्पा कल्पहस्ता च कल्पवृक्षकरी हनुः ।
 कल्पख्या कल्पभव्या च कल्पानन्दकवन्दिता ॥56॥
 सूचीमुखी प्रेतमुखी उल्कामुखी महामुखी ।
 उग्रमुखी च सुमुखी काकास्या विकटानना ॥57॥
 कृकलास्या च सन्ध्यास्या मुकुलीशा रमाकृतिः ।
 नानामुखी च नानास्या नानारूपप्रधारिणी ॥58॥
 विश्वार्च्या विश्वमाता च विश्वाख्या विश्वभाविनी ।
 सूर्या सूर्यप्रभा शोभा सूर्यमण्डलसंस्थिता ॥59॥
 सूर्यकान्तिः सूर्यकरा सूर्याख्या सूर्यभावना ।
 तपिनी तापिनी धूम्रा मरीचिर्ज्वालिनी रूचिः ॥60॥
 सुरदा भोगदा विश्वा बोधिनी धारिणी क्षमा ।
 युगदा योगहा योग्या योग्यहा योगवर्द्धिनी ॥61॥
 वह्निमण्डलसंस्था च वह्निमण्डलमध्यगा ।
 वह्निमण्डलरूपा च वह्निमण्डलसंज्ञका ॥62॥
 वह्नितेजा वह्निरागा वह्निदा वह्निनाशिनी ।
 वह्निक्रिया वह्निभुजा कला वह्निस्थिता सदा ॥63॥
 धूम्रार्चिषा उज्ज्वलिनी तथा च विस्फुलिङ्गिनी ।
 शूलिनी च स्वरूपा च कपिला हव्यवाहिनी ॥64॥
 नानातेजस्विनी देवी परब्रह्माकुटुम्बिनी ।
 ज्योतिर्ब्रह्ममयी देवी परब्रह्मस्वरूपिणी ॥65॥
 परमात्मा परा पुण्या पुण्यदा पुण्यवर्द्धिनी ।
 पुण्यदा पुण्यनाम्नी च पुण्यगन्धा प्रिया तनुः ॥66॥
 पुण्यदेहा पुण्यकरा पुण्यनिन्दकनिन्दका ।
 पुण्यकालकरा पुण्या सुपुण्या पुण्यमालिका ॥67॥
 पुण्यखेला पुण्यकेली पुण्यनामसमा पुरा ।
 पुण्यसेव्या पुण्यखेल्या पुराणपुण्यवल्लभा ॥68॥
 पुरुषा पुरुषप्राणा पुरुषात्मस्वरूपिणी ।
 पुरुषाङ्गी च पुरुषी पुरुषस्य कला सदा ॥69॥
 सुपुष्पा पुष्पकप्राणा पुष्पहा पुष्पवल्लभा ।
 पुष्पप्रिया पुष्पहारा पुष्पवन्दकवन्दका ॥70॥
 पुष्पहा पुष्पमाला च पुष्पनिन्दकनाशिनी ।
 नक्षत्रप्राणहन्त्री च नक्षत्रालक्ष्यवन्दका ॥71॥
 लक्षमाल्या लक्षहारा लक्षा लक्षस्वरूपिणी ।



नक्षत्राणी सुनक्षत्रा नक्षत्राहा महोदया ॥72॥
 महामाल्या महामान्या महती मातृपूजिता ।
 महामहाकनीया च महाकालेश्वरी महा ॥73॥
 महास्या वन्दनीया च महाशब्दनिवासिनी ।
 महाशङ्खेश्वरी मीना मत्स्यगन्धा महोदरी ॥74॥
 लम्बोदरी च लम्बोष्ठी लम्बनिम्नतनूदरी ।
 लम्बोष्ठी लम्बनासा च लम्बघोणा ललत्सुका ॥75॥
 अतिलम्बा महालम्बा सुलम्बा लम्बवाहिनी ।
 लम्बार्हा लम्बशक्तिश्च लम्बस्था लम्बपूर्विका ॥76॥
 चतुर्घण्टा महाघण्टा घण्टानाद प्रिया सदा ।
 वाद्यप्रिया वाद्यरता सुवाद्या वाद्यनाशिनी ॥77॥
 रमा रामा सुबाला च रमणीयस्वभाविनी ॥
 सुरम्या रम्यदा रम्भा रम्भोरू रामवल्लभा ॥78॥
 कामप्रिया कामकरा कामाङ्गी रमणी रतिः ।
 रतिप्रिया रतिरती रतिसेव्या रतिप्रिया ॥79॥
 सुरभिः सुरभीशोभा दिक्शोभा शुभनाशिनी ।
 सुशोभा च महाशोभाऽतिशोभा प्रेततापिनी ॥80॥
 लोभिनो च महालोभा सुलोभा लोभवर्द्धिनी ।
 लोभाङ्गी लोभवन्द्या च लोभाहीलोभवासका ॥81॥
 लोभप्रिया महालोभा लोभनिन्दकनिन्दका ।
 लोभाङ्गवासिनी गन्धा विगन्धागन्धनाशिनी ॥82॥
 गन्धाङ्गीगन्धपुष्टा च सुगन्धाप्रेमगन्धिका ।
 दुर्गन्धापूतिगन्धा च विगन्धा अतिगन्धिका ॥83॥
 पद्मान्तिका पद्मवहा पद्मप्रियप्रियङ्करी ।
 पद्मनिन्दकनिन्दा च पद्मसन्तोषवाहना ॥84॥
 रक्तोत्पलवरा देवी रक्तोत्पलप्रिया सदा ।
 रक्तोत्पलसुगन्धा च रक्तोत्पलनिवासिनी ॥85॥
 रक्तोत्पलमहामाला रक्तोत्पलमनोहरा ।
 रक्तोत्पलसुनेत्रा च रक्तोत्पलस्वरूपधृक् ॥86॥
 वैष्णवी विष्णुपूज्या च वैष्णवाङ्गनिवासिनी ।
 विष्णुपूजकपूज्या च वैष्णवे संस्थिता तनुः ॥87॥
 नारायणस्य देहस्था नारायणमनोहरा ।
 नारायणस्वरूपा च नारायणमनः स्थिता ॥88॥
 नारायणाङ्गसम्भूता नारायणप्रिया तनुः ।
 नारी नारायणी गण्या नारायणगृहप्रिया ॥89॥
 हरपूज्या हरश्रेष्ठा हरस्य वल्लभा क्षमा ।
 संहारी हरदेहस्था हरपूजनतत्परा ॥90॥
 हरदेहसमुद्भूता हराङ्गवासिनी कुहूः ।
 हरपूजकपूज्या च हरवन्दकतत्परा ॥91॥
 हरदेहसमुत्पन्ना हरक्रीडासदागतिः ।
 सुगणा संगरहिता असंगा संगनाशिनी ॥92॥
 निर्जना विजना दुर्गा दुर्गक्लेशनिवारिणी ।
 दुर्गदेहान्तका दुर्गारूपिणी दुर्गतस्थिका ॥93॥
 प्रेतकरा प्रेतप्रिया प्रेतदेहसमुद्भवा ।
 प्रेताङ्गवासिनी प्रेता प्रेतदेहविमर्दिका ॥94॥
 डाकिनी योगिनी कालरात्रिः कालप्रिया सदा ।
 कालरात्रिहरा काली कृष्णदेहा महातनुः ॥95॥
 कृष्णाङ्गी कुटिलाङ्गी च वज्राङ्गी वज्ररूपधृक् ।
 नानादेहधरा धन्या षट्चक्रमवाप्सिनी ॥96॥
 मूलाधारनिवासा च मूलाधारस्थिता सदा
 वायुरूपा महारूपा वायुमार्गनिवासिनी ॥97॥
 वायुयुक्ता वायुकरा वायुपूरकपूरका ।

वायुरूपधरा देवी सुषुम्नामार्गगामिनी ॥99॥
 इङ्गला पिंगला चैव सुषुम्नामध्यवासिनी ।
 सदाशिव प्रियकरी मूलप्रकृतिरूपधृक् ॥100॥
 अमृतेशी महाशाली शृङ्गाराङ्गनिवासिनी ।
 उत्पत्तिस्थितिसंहारिप्रलया पदवासिनी ॥101॥
 महाप्रलययुक्ता च सृष्टिसंहारकारिणी ।
 स्वधा स्वाहा हव्यवाहा हव्या हव्यप्रिया सदा ॥102॥
 हव्यस्था हव्यभक्षा च हव्यदेहसतुद्भवा ।
 हव्यक्रीडा कामधेनुस्वरूपा रूपसम्भवा ॥103॥
 सुरभिर्नीन्दिनी पुण्या यज्ञाङ्गी यज्ञसम्भवा ।
 यज्ञस्था यज्ञदेहा च योनिजा योनिवासिनी ॥104॥
 अयोनिजा सती सत्या असती कुटिला तनुः ।
 अहल्या गौतमी गम्या विदेहा देहनाशिनी ॥105॥
 गान्धारी द्रौपदी दूती शिवप्रिया त्रयोदशी ।
 पञ्चदशी पौर्णमासी चतुर्दशी च पञ्चमी ॥106॥
 षष्ठी च नवमी चैव अष्टमी दशमी तथा ।
 एकादशी द्वादशी च द्वाररूपा भयप्रदा ॥107॥
 संक्रान्ति सामरूपा च कुलीना कुलनाशिनी ।
 कुलकान्ता कृशा कुम्भा कुम्भदेहविवर्द्धिनी ॥108॥
 विनीता कुलवत्यर्था अन्तरी चानुगाप्युषा ।
 नदीसागरदा शान्तिः शान्तिरूपा सुशान्तिका ॥109॥
 आशा तृष्णा क्षुधा क्षोभ्या क्षोभरूपनिवासिनी ।
 गङ्गासागरगा कान्तिः श्रुतिः स्मृतिर्धृतिर्मही ॥110॥
 दिवा रात्रिः पञ्चभूतदेहा चैव सुदेहिका ।
 तण्डुलाचिह्नमस्ता च नागयज्ञोपवीतिनी ॥111॥
 वर्णिनी डाकिनी शक्तिः कुरुकुल्ला सुकुल्लका ।
 प्रत्यङ्गिराऽपरा देवी अजिता जयदायिनी ॥112॥
 जया च विजया चैव महिषासुरघातिनी ।
 मधुकैटभहन्त्री च चण्डमुण्डविनाशिनी ॥113॥
 निशुम्भशुम्भहननी रक्तबीजक्षयङ्करी ।
 काशी काशीनिवासा च मधुरा पार्वती परा ॥114॥
 अपर्णा चण्डिका देवी मृडानी चाम्बिका कला ।
 शुक्ला कृष्णा वर्ण्यवर्णा शरदिन्दुकलाकृतिः ॥115॥
 रुक्मिणी राधिका चैव भैरव्याः परिकीर्तितम् ।
 अष्टाधिकसहस्रं तु देवीनामानुकीर्तनात् ॥116॥
 महापातकयुक्तोपि मुच्यते नात्र संशयः ।
 ब्रह्महत्या सुरापानं स्तेयं गुर्वङ्गनागमः ॥117॥
 महापातककोट्यस्तु तथा चैवोपपातकम् ।
 स्तोत्रेण भैरवोक्तेन सर्वं नश्यति तत्क्षणात् ॥118॥
 सर्वं वा श्लोकमेकं वा पठनात्स्मरणादपि ।
 पठेद्वा पाठयेद्वापि सद्यो मुच्येत बन्धनात् ॥119॥
 राजद्वारे रणे दुर्गे सङ्कटे गिरिदुर्गमे ।
 प्रान्तरे पर्वते वापि नौकायां वा महेश्वरि ॥120॥
 वह्निदुर्गभये प्राप्ते सिंहव्याघ्रभयाकुले ।
 पठनात् स्मरणान्मर्त्यो मुच्यते सर्वसङ्कटात् ॥121॥
 अपुत्रो लभते पुत्रं दरिद्रो धनवान्भवेत् ।
 सर्वशास्त्रपरो विप्रः सर्वयज्ञफलं लभेत् ॥122॥
 अग्निवायुजलस्तम्भं गतिस्तम्भं विवस्वतः ।
 मारणे द्वेषणे चैव तथोच्चाटे महेश्वरि ॥123॥
 गोरोचनाः कुङ्कुमेन लिखेत्स्तोत्रमन्यधीः ।
 गुरुणा वैष्णवैर्वापि सर्वयज्ञफलं लभेत् ॥12॥
 वशीकरणमन्त्रैर्वा जायन्ते सर्वसिद्धयः ।



प्रातःकाले शुचिर्भूत्वा मध्याह्ने च निशामुखे ॥125॥
 पठेदा पाठयेद्वापि सर्वयज्ञफलं लभेत् ।
 वादी मूको भवेद्दुष्टा राजा च सेवको यथा ॥126॥
 आदित्यमङ्गलदिने गुरौ वापि महेश्वरि ।
 गुरोचनकुङ्कुमेन लिखेत्स्तोत्रमनन्यधीः ॥127॥
 धृत्वा सुवर्णमध्यस्थं सर्वान् कामानवाप्नुयात् ।
 स्त्रीभिर्वामकरे धार्यं पुम्भिर्दक्षकरे तथा ॥128॥
 आदित्यमङ्गलदिने गुरो वापि महेश्वरि ।
 शनैश्चरे लिखेद्वापि सर्वसिद्धिं लभेद् ध्रुवम् ॥129॥
 प्रान्तरे वा श्मशाने वा निशायामर्द्धरात्रके ।
 शून्यागारे च देवेशि लिखेद्यत्नेन साधकः ॥130॥
 सिंहराशौ गुरुगते कर्कटस्थ दिवाकरे ।
 मौनराशौ गुरुगते लिखेद्यत्नेन साधकः ॥131॥
 रजस्वलाभगं हृष्ट्वा तत्रस्थो विलिखेत्सदा ।
 सुगन्धिकुसुमैः शुक्रैः सुगन्धिगन्धचन्दनैः ॥132॥
 मृगनाभिमृगमदैर्विलिखेद्यत्नपूर्वकम् ।
 लिखित्वा च पठित्वा च धारयेच्चाप्यनन्यधीः ॥133॥
 कुमारीं पूजयित्वा च नारींश्चापि प्रपूजयेत् ।
 पूजयित्वा च कुसुमैर्गन्धचन्दनवस्त्रकैः ॥134॥
 सिन्दूररक्तकुसुमैः पूजयेद्भक्तियोगतः ।

अथ वा पूजयेद्देवि कुमारीर्दश नान्यधीः ॥135॥
 सर्वाभीष्टफलं तत्र लभते तत्क्षणादपि ।
 नात्र सिद्धयाद्यपेक्षास्ति न वा मित्रारिदूषणम् ॥136॥
 न विचार्य च देवेशि जपमात्रेण सिद्धिदम् ।
 सर्वदा सर्वकालेषु षट्साहस्रप्रमाणतः ॥137॥
 बलिं दत्त्वा विधानेन प्रत्यहं पूजयेच्छिवाम् ।
 पूजयेत्वार्वर्तीं देवीं भैरवीं त्रिपुरात्मिकाम् ।
 ब्राह्मणान्भोजयेन्नित्यं दशं वा द्वादशं तथा ॥139॥
 अनेन विधिना देवि बालां नित्यं प्रपूजयेत् ।
 मासमेकं पठेद्यस्तु त्रिसन्ध्यं विधिनाऽमुना ॥140॥
 अपुत्रो लभते पुत्रं निर्द्धनो धनवान्भवेत् ।
 सदा चानेन विधिना तथा मासत्रयेण च ॥141॥
 कृतकार्यो भवेद्देवि मासषट्कमे तथैव च ।
 दीर्घरोगात्प्रमुच्येत् पञ्चमे कविराड् भवेत् ॥142॥
 सर्वैश्चर्यं लभेद्देवि मासषट्के तथैव च ।
 सप्तमे खेचरत्वं च अष्टमे च बृहद्द्युतिः ॥143॥
 नवमे सर्वसिद्धिः स्यादशमे लोकपूजितः ।
 एकादशे राजवश्यो द्वादशे तु पुरन्दरः ॥144॥
 वारमेकं पठेद्यस्तु प्राप्नोति पूजने फलम् ।
 समग्रं श्लोकमेकं वा यः पठेत्प्रयतः शुचिः ॥145॥

स पूजाफलमाप्नोति भैरवेण च भाषितम् ।
 आयुष्मत्प्रीतियोगे च ब्राह्मैन्द्रे च विशेषतः ॥146॥
 पञ्चम्यां च तथा षष्ठ्यां यत्र कुत्रापि तिष्ठति ।
 शङ्का न विद्यते तत्र न च मायादिदूषणम् ॥147॥
 वारमेकं पठेन्मर्त्यो मुच्यते सर्वसङ्कटात् ।
 किमन्यद्बहुना देवि सर्वाभीष्टफलं भवेत् ॥148॥

॥ इति श्रीविश्वसारतन्त्रे महाकाल विरचितं श्रीमत्त्रिपुरभैरवी सहस्रनाम स्तोत्रं समाप्तम् ॥

इति हिमालयस्य तपस्विनो कायाकल्पी सन्त ब्रह्मलीन योगाधिराजः ब्रह्मर्षि बर्फानी दादाजी महाराज
 सेहकृपाभाजन शिष्यवरः एवं गोरखपुर मण्डलार्गत त्रिफला ग्रामादागतः सरयूद्विजः कश्यप
 गोत्रीय पंक्ति पावन त्रिफला पाण्डेय श्रीगौर्मुखऋषिवर्यस्यवंशजः गौरहा-उपाधिपद-
 विभूषितः बिलासपुर छत्तीसगढ राज्यान्तर्गतः ग्राम सकरी निवासिनो
 धर्मभूषण पण्डित श्रीधर गौरहा नामधेयेन
 सङ्कलितः सम्पादितश्च महाविद्या रत्नाकरः
 त्रिपुरभैरवी महाविद्या अष्टम पटलः सम्पूर्णम् ।

